



**FIL-QORTI ĊIVILI
(SEZZJONI TAL-KUMMERĊ)**

**ONOR. IMĦALLEF
IAN SPITERI BAILEY LL.M. LL.D.**

Illum, il-Ġimgħa, 10 ta' Jannar, 2025

Kawża Nru. 2

Rik. Nru. 67/2024 ISB

**TechforCann Europe Accelerator
Ltd (C 99682)**

Vs

X

Il-Qorti,

Rat ir-rikors tas-soċjeta' TechforCann Europe Accelerator Ltd tal-4 ta' Lulju 2024, li permezz tiegħu hija talbet lill-Qorti sabiex:

- (i) Tordna illi s-soċjetà TechforCann Europe Accelerator Ltd (C99682) tiġi xjolta u konsegwentement stralċjata minn din l-Onorabbli Qorti abbazi tal-Art. 214(1)(a) tal-Att;
- (ii) Taħtar stralċjarju sabiex jieħu f'idejh l-istralċ tas-soċjetà rikorrenti skont il-liġi; u
- (iii) Tagħti kull provvediment ieħor li jidhrilha xieraq u opportun fiċ-ċirkostanzi kollha tal-każ.

U dan wara li ppermettiet:

1. Illi dan ir-rikors qed jiġi pprezentat ai termini ta' Artikolu 218(1)(a) tal-Att dwar il-Kumpanniji (Kap. 386 tal-Liġijiet ta' Malta) (l-**"Att"**) permezz ta' liema qiegħed jintalab ix-xoljiment u l-istralċ konsegwenzjali bil-qorti tas-soċjetà rikorrenti skont l-Artikolu 214(1)(a) tal-Att, wara riżoluzzjoni straordinarja tal-istess soċjetà, kopja ta' liema hija hawn annessa u mmarkata bħala **Dok. TEA1**;
2. Illi s-soċjetà rikorrenti hija soċjetà b'responsabbiltà limitata li ġiet imwaqqfa f'Malta fit-22 ta' Lulju, 2021. Kopja tal-istatut u taċ-ċertifikat tar-reġistrazzjoni tar-rikorrenti hawn annessi u mmarkati bħala **Dok. TEA2** u **Dok. TEA3** rispettivament;
3. Illi s-soċjetà rikorrenti ġiet iffurmata sabiex tniedi Proof of Concept (POC) accelerator sabiex tattira u tgħin fl-iżvilupp ta' impriži ġodda innovattivi involuti fl-industrija tal-kannabis medika kklassifikati taħt NACE 70.22 Business and other management consultancy activities, (minn issa 'l quddiem imsejjaħ il-**'Proġett'**). In-NACE Code, ossija Nomenclature of Economic Activities, huwa klassifika ta' attivitajiet kummerċjali żviluppat mill-Unjoni Ewropeja, u huwa użat sabiex jiġu identifikati u miġbura flimkien attivitajiet ekonomiċi biex jiffaċilita analiżi statistika;
4. Illi bħalissa il-passiv jeċċedi l-attiv tal-kumpanija. Fl-aħħar xhur, il-kumpanija sfiat rinfaccata bi sfidi fl-operat tagħha inkluż diffikultajiet finanzjarji, fatturi ekonomiċi esterni u sfidi tas-suq, liema sfidi wasslu lid-diretturi u lill-kumpanija li jiddeċiedu li jxolju l-kumpanija sabiex il-problema ma tkomplix tikber u stante li l-prospetti li l-kumpanija tkompli topera b'mod kompetittiv u vijabbli ma kinux aktar tajbin;

5. *Illi waqt laqgħa straordinarja tal-azzjonisti tas-soċjeta' rikorrenti, ġie deċiż u riżolt illi s-soċjeta rikorrenti għandha xxolji u tkun stralċjata mill-qorti ai termini tal-Art 214(1)(a) tal-Att u li s-soċjeta rikorrenti għandha tippreżenta dan ir-rikors u titlob ix-xoljiment u l-konsegwenzjali stralċ tagħha ai termini tal-Art 218(1)(a) tal-Att;*
6. *Illi in vista tad-deċiżjoni suriferita, bis-saħħa tal-imsemmija riżoluzzjoni bil-miktub iffirmata mill-azzjonista unika tar-rikorrenti, (Dok. TEA1) ġie riżolt illi l-kumpanija għandha xxolji u tkun stralċjata mill-qorti ai termini tal-Art 214(1)(a) tal-Att u li s-soċjeta' rikorrenti għandha tippreżenta dan ir-rikors u titlob ix-xoljiment u l-konsegwenzjali stralċ tagħha ai termini tal-Art 218(1)(a) tal-Att;*
7. *Illi s-soċjeta rikorrenti tat l-avviz speċifikat fl-Art 265(1) lir-Registatur tal-Kumpanniji kif mitlub mill-Art 214(6) tal-Att, kopja ta' liema hija hawn annessa u mmarkata **Dok. TEA4**;*
8. *Illi l-ħtiġijiet tal-Art. 218(1) (a) ġew imħarsa kollha u għalhekk huwa sottomess illi l-Qorti tista' tilqa' dan ir-rikors ai termini tal-Art 219(2) tal-Att.*

Rat id-**dokumenti** li kienu ppreżentati mar-rikors (Dok TEA1 sa Dok TEA4) (fol 3 sa fol 22).

Rat id-**digriet** tagħha tal-10 ta' Lulju 2024, minn fejn jirriżulta illi r-rikors kien appuntat għas-smiġġ għall-udjenza tat-23 ta' Settembru 2024 fil-11:00 a.m.

Rat in-nota tas-soċjeta' rikorrenti ntavolata fis-26 ta' Lulju 2024 (fol 27) li permezz tagħha nformat lill-Qorti li ma għandhiex affidavits u dokumenti ulterjuri xi tressaq.

Rat illi fl-udjenza tat-23 ta' Settembru 2024, dehru l-Avukat Jonathan Abela Fiorentino u l-Avukat Kristen Camilleri għas-soċjeta' rikorrenti.

Rat illi bi qbil mad-difensuri tas-soċjeta' rikorrenti l-kawża ġiet differita għall-udjenza ta' lllum għas-sentenza.

Rat l-atti l-oħra tal-kawża, inkluż mill-provi mressqa.

Ikkunsidrat:

Illi jirriżulta illi dan huwa proċediment li ttieħed mis-soċjeta' rikorrenti ai termini tal-Artikoli **214(1)(a) tal-KAP 386 tal-Liġijiet ta' Malta**.

Illi mid-dokumenti ppreżentanti jirriżulta li s-soċjeta' rikorrenti ġiet kostitwita bħala kumpanija ta' responsabilita` limitata fit-22 ta' Lulju 2021 bin-numru uffiċjali C 99682, bl-għan li tniedi *Proof of Concept (POC) accelerator* sabiex tattira u tgħin fl-iżvilupp ta' impriži ġodda innovattivi involuti fl-industrija tal-kannabis medika.

Fir-rikors promotur, tispjega li attwalment il-passiv jeċċedi l-attiv tal-kumpanija, kif ukoll li fl-aħħar xhur sfat rinfaċċata bi sfidi fl-operat tagħha inkluż diffikultajiet finanzjarji, fatturi ekonomiċi esterni u sfidi tas-suq.

Jirriżulta li fis-6 ta' Ġunju 2024, (vide Dok TEA1) saret laqgħa straordinarja f'liema laqgħa ġie riżolt illi l-kumpanija tiġi xjolta u stralċjata permezz tal-Qorti.

Ikkunsidrat Ulterjorment:

Illi mill-provi prodotti, jirriżultaw is-segwenti **fatti**:

Illi **s-soċjeta' rikorrenti** ppreżentat is-segwenti dokumenti, li l-Qorti ħadet konjizzjoni tagħhom:

- **Dok TEA 1** - Kopja tar-Risoluzzjoni Straordinarja tal-Membri tas-soċjeta' rikorrenti datata 6 ta' Ġunju 2024. Il-Qorti tosserva partikolarment is-segwenti:

"IT IS HEREBY RESOLVED:

1. ***THAT*** the Company be dissolved and consequently wound up by the court in terms of Article 214(1)(a) of the Companies Act, Chapter 386 of the Laws of Malta;
2. ***THAT*** any one (1) director of the Company be and is hereby fully authorised to take any and all necessary action, required of them under the Act, to give effect to any of these resolutions *inter alia* sign and deliver the statutory Notice of Dissolution (Form B1) with the Registry of Companies within the statutory time-limit.

- **Dok TEA 2** - Kopja tal-Memorandum u Artikoli tal-Assoċjazzjoni tas-soċjeta' rikorrenti TechForCann Europe Accelerator Ltd.
- **Dok TEA 3** - Kopja taċ-Ċertifikat tar-Registrazzjoni tal-kumpanija rikorrenti.
- **Dok TEA 4** - Kopja tal-Avviż ai termini tal-Artikolu 265(1) mibgħut lir-Registratur tal-Kumpaniji fis-6 ta' Ġunju 2024.

Ikkunsidrat ulterjorment:

Id-disposizzjoni tal-KAP 386 li abbażi tagħha hija msejsa din il-proċedura huwa l-**Artiklu 214(1)(a)**, li jipprovdi hekk:

Kumpanija xxolji u konsegwentement tiġi stralċjata fil-każijiet li ġejjin –

(a) il-kumpanija tirriżolvi b'riżoluzzjoni straordinarja li l-kumpanija għandha xxolji u tkun stralċjata mill-qorti

L-Art. 218(1) tal-KAP 386 tal-Ligijiet ta' Malta jgħid espressament hekk:

Talba lill-qorti (aktar 'il quddiem imsejha "rikors għal stralċ") għal

(a) stralċ ta' kumpanija mill-qorti skont l-artikolu 214(1)(a);

(b) xoljiment u stralċ ta' kumpanija mill-qorti skont l-artikolu 214(2)(a); jew

(ċ) xoljiment u stralċ ta' kumpanija skont l-artikolu 214(2)(b),

għandha ssir b'rikors li jista' jsir jew mill-kumpanija wara deċiżjoni tallaqqgħa ġenerali jew mill-bord tad-diretturi tagħha jew minn xi detentur ta' obbligazzjoni, kreditur jew kredituri, jew minn xi kontributorju jew kontributorji:

lżda rikors skont il-paragrafi (b) jew (ċ) jista' wkoll isir minn xi azzjonist jew direttur tal-kumpanija.

Ikkunsidrat ulterjorment:

Illi r-riżoluzzjoni straordinarja meħuda fis-6 ta' Ġunju 2024, flimkien mar-rikors promotur jispjegaw b'mod ċar u inekwivoku d-deċiżjoni li l-kumpanija *de quo* tiġi xolta u stralċjata.

Wara li fliet id-dokumenti esebiti u r-rekwiżiti legali kollha, din il-Qorti hija tal-fehma illi r-riżoluzzjoni straordinarja saret u saret għal raġunijiet legittimi fiċ-ċirkostanzi partikolari li tinsab fihom il-kumpanija.

Oltre` minn hekk, ladarba r-riżoluzzjoni hija valida, u din il-Qorti m'għandha l-ebda raġuni għaliex tiddubita minn dan, din il-Qorti m'għandha l-ebda diskrezzjoni li tirrifjuta li takkorda t-talbiet tas-soċjeta' rikorrenti għall-provvediment ta' stralċ.

GĦALDAQSTANT, il-Qorti, fid-dawl tal-provvedimenti tal-KAP 386 hawn fuq iċċitati, jidhrilha illi ġew sodisfatti il-voti tal-liġi sabiex tkun tista` tgħaddi biex takkolja t-talbiet tar-rikorrenti u tenut kont tal-assjem ta` fatti u ċirkostanzi li jirriżultaha l-Qorti, din il-Qorti qegħda:

- 1. Tordna** illi s-soċjeta` **TechForCann Europe Accelerator Ltd (C 99682)** tiġi xolta u konsegwentament stralċjata a bażi tal-Artikoli 214(1)(a) tal-KAP 386 tal-Liġijiet ta' Malta u dana b'effett mis-6 ta' Ġunju 2024 ai termini tal-Artikolu 223(1) tal-Kap 386 tal-Liġijiet ta' Malta.
- 2. Konsegwentament, tinnomina u taħtar stralċjarju** tas-soċjeta' **TechForCann Europe Accelerator Ltd (C 99682)** lir-**Riċevitur Uffiċjali** u tagħti lill-istralċjarju s-setgħat u d-dmirijiet kollha li huma previsti fil-Kap 386 tal-Liġijiet ta` Malta, fosthom illi:
 - a) Wara li jikseb dikjarazzjoni dwar il-qagħda tal-kumpanija de quo, ai termini tal-Artiklu 226 tal-KAP 386 tal-Liġijiet ta' Malta, jagħmel rapport lill-Qorti ai termini tal-Artiklu 227 tal-istess KAP 386,
 - b) Jagħmel il-verifiki kollha neċessarji u opportuni dwar l-assi u d-djun tal-kumpanija de quo u jekk ikun il-każ, jirraporta dwar il-gradwazzjoni tad-djun.
 - c) Jieħu taħt il-kustodja u l-kontroll tiegħu kwalsiasi assi illi talvolta l-kumpanija **TechForCann Europe Accelerator Ltd (C 99682)** jista'

għandha, u dan ai termini tal-Artiklu 237 tal-KAP 386 tal-Liġijiet ta' Malta.

d) Jagħmel u jiddefendi kwalsiasi azzjoni jew proċeduri legali fl-isem u l-interess tal-kumpannija de quo.

e) Jirrelata dwar il-miżuri meħtieġa għall-ħarsien ta' kwalsiasi assi li l-kumpannija jista' għandha,

3. Tordna lill-istralċjarju sabiex jippreżenta rapport tal-ħidma tiegħu sa qabel l-udjenza li jmiss.

4. Tordna li l-ispejjeż u drittijiet kollha naxxenti minn dan il-proċediment, inklużi l-ispejjeż kollha tal-istralċ kompriżi l-ispejjeż u drittijiet tal-istralċjarju, għandhom jitħallsu mis-soċjeta' rikorrenti.

Finalment, il-Qorti qed tordna illi mingħajr dewmien ir-Registratur tal-Qrati jgħaddi kopja legali ta' din id-deċiżjoni lir-Riċevitur Uffiċjali u lir-Registratur tal-Kumpaniji.

Ian Spiteri Bailey
Onor. Imħallef

Amanda Cassar
Deputat Registratur